

اگر قرآن کریم کو بنظرِ ایمان دیکھا جائے تو پورا قرآن  
حضور صَلَّی اللہُ عَلَیْہِ وَاٰلِہٖ وَسَلَّم کی نعت ہے۔



# ساری کثرت پاتے یہ ہیں



کاوش: عبدالعزیز سید کامران عطاری مدنی غفر اللہ لہ ما یجری منہ و مامضی

افکارِ رضا ریسرچ سینٹر (اہل سنت و جماعت)

AFKAR-E-AZHA RESEARCH CENTER

إِنَّا أَعْطَيْنَاكَ الْكَوْثَرَ

ساری کثرت پاتے یہ ہیں

## فہرست

|    |                                       |
|----|---------------------------------------|
| 1  | فہرست                                 |
| 3  | پیش لفظ                               |
| 7  | آیت کی تفسیر میں متفرق اقوال          |
| 9  | پہلا مشہور قول                        |
| 11 | دوسرا قول                             |
| 14 | دونوں اقوال میں تطبیق                 |
| 16 | تیسرا قول (شان نزول)                  |
| 17 | قول فیصل                              |
| 18 | کوثر سے متعلق چند احادیث و اقوال      |
| 19 | کوثر پر ایمان لازم                    |
| 20 | ساری امت کی کوثر پر حاضری             |
| 21 | حوض کوثر کی روانی                     |
| 21 | حوض کے چار ستون                       |
| 22 | عظیم تحفہ                             |
| 23 | محض فضل الہی                          |
| 23 | حبیب پر عطاؤں کی برسات                |
| 23 | فقراء کے لیے خوشخبری                  |
| 24 | عاشقانِ رسول و اہل بیت کے لیے خوشخبری |
| 24 | حوض کوثر سے محرومی کے اسباب           |
| 25 | منافقین اور مرتدین                    |

- 25 ..... زمانہ خلافت میں مرتد ہونے والے
- 26 ..... اہل بدعت اور بڑے گناہ گار
- 26 ..... اہل بدعت اور ظالم حکمران
- 27 ..... عذر قبول نہ کرنا
- 27 ..... اہل بیت سے بغض یا حسد:
- 28 ..... سورہ کوثر کے معارض کا عبرت ناک انجام
- 29 ..... حوض کوثر اور آب زم زم میں سے کونسا پانی افضل ہے؟



## پیش لفظ

بسم الله الرحمن الرحيم

اللہ پاک نے اپنے محبوب کریم صلی اللہ علیہ والہ وسلم کو بے شمار نعمتوں اور فضیلتوں سے نوازا، جو نہ صرف ان کی ذاتِ مبارکہ کے لیے بلکہ ان کی امت کے لیے بھی عظیم بشارت کا ذریعہ ہیں۔ قرآن مجید میں مختلف مقامات پر ان انعامات کا ذکر کیا گیا ہے، جن میں سے ایک عظیم نعمت ”حوضِ کوثر“ ہے جس کا ذکر سورۃ الکوثر اور اس کے علاوہ متفرق احادیث میں کیا گیا ہے۔

﴿إِنَّا آخِطِينَاكَ الْكَوْثَرُ﴾ یہ عظیم آیت، اللہ پاک کی طرف سے نبی کریم صلی اللہ علیہ والہ وسلم کے لئے ایک خصوصی بشارت ہے، جو ان کی بے مثال عظمت اور مقام کو ظاہر کرتی ہے۔ اس ایک جملے میں خیر و برکت اور عظمت کی ایک وسیع کائنات پوشیدہ ہے، جو ہمارے آقا حضرت محمد مصطفیٰ صلی اللہ علیہ والہ وسلم کو عطا کی گئی۔ ”الکوثر“ کے مختلف معانی علمائے کرام نے بیان کیے ہیں، جن میں کثرتِ خیر، عظیم فضیلت، اور بے شمار روحانی و مادی نعمتیں شامل ہیں۔ اس آیت میں اللہ پاک نے اپنے محبوب نبی صلی اللہ علیہ والہ وسلم کو یہ عظیم خبر دی کہ انہیں بے پناہ نعمتوں سے نوازا گیا ہے، جن میں سے نمایاں نعمت ”حوضِ کوثر“ ہے، جس سے قیامت کے دن مومنین کو سیراب کیا جائے گا۔

اس رسالے ”ساری کثرت پاتے یہ ہیں“ کا مقصد اسی عظیم آیت کی روشنی میں نبی کریم صلی اللہ علیہ والہ وسلم کو دی گئی عظیم الشان عطاؤں پر غور و فکر کرنا ہے۔ اللہ پاک

کی طرف سے نبی کریم صلی اللہ علیہ وآلہ وسلم کو دی گئی یہ بے پایاں عطا نہ صرف آپ صلی اللہ علیہ وآلہ وسلم کی شان کو بیان کرتی ہے، بلکہ اس میں ہر مسلمان کے لئے یہ پیغام بھی پوشیدہ ہے کہ نبی کریم صلی اللہ علیہ وآلہ وسلم کی اطاعت اور محبت میں دنیا و آخرت کی کامیابی کا راز مضمر ہے۔ علاوہ ازیں اس میں ہمارے لیے یہ ترغیب بھی موجود ہے کہ اللہ کے نبی صلی اللہ علیہ وآلہ وسلم کی محبت اور شریعتِ مطہرہ کی اتباع کے ذریعے ہم بھی ان عظیم نعمتوں میں سے حصہ پاسکتے ہیں۔

اللہ پاک سے دعا ہے کہ یہ رسالہ ہماری فکر و عمل کو روشن کرے اور ہمیں نبی کریم صلی اللہ علیہ وآلہ وسلم کی محبت اور ان کی تعلیمات پر چلنے کی توفیق عطا فرمائے۔

## إِنَّا آَعَطَيْنُكَ الْكَوْثَرَ

(اے محبوب بے شک ہم نے تمہیں بے شمار خوبیاں عطا فرمائیں)

### ساری کثرت پاتے یہ ہیں

الحمد لله الأكبر، الكريم البر، العالی الأطهر، الوهاب الأظهر، الغفور الأنور،  
الذی أنزل القرآن مشعل النور والبصائر، وأرسل نبيّه محمداً الهادي إلى سُبُل  
الخيرات والباثّر، فصلی الله وسلم على سيدنا محمد، صاحب الحوض المورود  
والكوثر، وعلى آله الطاهرين الأبرار، وأصحابه الأتقياء الأخيار، الذين نشروا دين  
الحق في المشارق والمغارب، فأضحوا للهدى منارات وأنواراً، وعلى من تبعهم  
بإحسان إلى يوم القرار۔

اللهم صل وسلم وبارك على النبي المصطفى، وعلى آله الأتقياء، وأصحابه  
الأوفياء، وعلى من سار على نهجهم واقتفى، وعلى سائر الأنبياء والمرسلين، وعلى  
من دعا بدعوتهم إلى يوم الدين۔

شاہِ بحر و بر، مدینے کے تاجور، انبیاء کے سرور، رسولوں کے افسر، رسولِ انور،  
محبوبِ رب داور، خلق کے رہبر، شفیعِ روزِ محشر، ساقیِ کوثر، والیِ کوثر، مالکِ کوثر، وارثِ  
کوثر، صاحبِ کوثر، سرورِ کوثر، قاسمِ کوثر، سیدِ دو عالم صلی اللہ علیہ وآلہ وسلم کی تعریف و  
توصیف میں اللہ پاک نے قرآنِ عظیم میں متعدد آیات نازل فرمائی ہیں۔ انہی میں سے  
ایک عظیم، مشہور و معروف سورۃ الکوثر کی یہ آیت ہے جس میں رب کائنات نے اپنے  
محبوب کے متعلق فرمایا:

(إِنَّا آَعَطَيْنُكَ الْكَوْثَرَ) ترجمہ کنز العرفان: اے محبوب! بے شک ہم نے

تمہیں بے شمار خوبیاں عطا فرمائیں۔<sup>(1)</sup>

سورۃ الکوث قرآن کریم کی مختصر ترین سورت ہے، تین آیات پر مشتمل ہے اور کل بیالیس حروف کا مجموعہ ہے، لیکن معانی و مطالب، لطائف و دقائق اور فصاحت و بلاغت کے لحاظ سے نہایت پُر معنی اور عظمت کی حامل ہے۔ اس کی تفسیر و تفصیل میں جو کچھ لکھا گیا ہے، یا لکھا جائے گا وہ اس کے علوم و معانی اور اسرار و موز کے بحر زار سے چند قطرے ہیں۔

سورۃ کوثر تک جتنی بھی سورتیں ہیں ان تمام میں اللہ پاک نے اپنے محبوب صلی اللہ علیہ وآلہ وسلم کی مختلف خصوصیات اور کمالات کو بیان کیا۔ ان کے غلاموں کے اوصاف و کمالات، اجر و ثواب کو بیان فرمایا، اپنے حبیب صلی اللہ علیہ وآلہ وسلم کے دشمنوں کو ہلاک و برباد کرنے والے مجاہدین کے گھوڑوں کی بھی قسم یاد فرمائی اور ان کی عظمت و حرمت کو واضح فرمایا، دشمنوں کی ذلت و رسوائی، دنیا و آخرت میں ناکامی و محرومی، ابابیل جیسے کمزور و ناتواں پرندوں کے ذریعے تباہی و بربادی، آخرت کی دہکتی آگ کا ایندھن بننا وغیرہ بیان کر کے فرمایا: ﴿إِنَّا أَعْطَيْنَكَ الْكَوْثَرَ﴾ یعنی تیرے کن کن اوصاف و کمالات کو گنا جائے! کن کن خوبیوں کا احاطہ کیا جائے! کس ذہن میں یہ تاب و تواں ہے کہ تیرے مدارج و مراتب کو پاسکے۔

خلاصہ یہ کہ ہم نے آپ کو اتنا دیا جو شمار و حساب سے باہر ہے اور عدد جس کے احاطہ سے قاصر ہے۔ اعلیٰ حضرت فاضل بریلی رحمۃ اللہ علیہ فرماتے ہیں:

تیرے تو وصفِ عیبِ تنہائی سے ہیں بری  
حیراں ہوں میرے شاہ میں کیا کیا کہوں تجھے  
لیکن رضا نے ختمِ سخن اس پہ کر دیا  
خالق کا بندہ خلق کا آقا کہوں تجھے

یہ سورتِ طیبہ بعد والی سورتوں کے لئے مَبْدَا وِ اسَاس ہے اور آنے والی آیاتِ  
بینات کے لئے اصل اور بنیاد ہے۔<sup>(2)</sup>

## آیت کی تفسیر میں متفرق اقوال

اس آیت کی تفسیر میں مفسرین کے مختلف اقوال ہیں جن کا خلاصہ ذیل میں  
ملاحظہ فرمائیں:

1. کوثر سے مراد نبوت ہے، یہ حضرت عکرمہ رضی اللہ عنہ کا قول ہے۔
2. کوثر سے مراد قرآن ہے، یہ حضرت حسن بصری رحمۃ اللہ علیہ کا قول ہے۔
3. کوثر سے مراد اسلام ہے، یہ حضرت مغیرہ رضی اللہ عنہ کا قول ہے۔
4. کوثر سے مراد جنتی نہر ہے، یہ ابن عمر اور انس رضی اللہ عنہما سے مرفوعاً روایت  
ہے۔
5. کوثر سے مراد نبی کریم صلی اللہ علیہ وآلہ وسلم کا حوض ہے، جس پر قیامت کے دن  
لوگ کثرت سے آئیں گے، یہ حضرت عطاء رحمۃ اللہ علیہ کا قول ہے۔

6. کوثر سے مراد خیرِ کثیر (بے پناہ بھلائی) ہے، یہ حضرت ابن عباس رضی اللہ عنہما کا قول ہے۔

7. کوثر سے مراد امت کی کثرت ہے، یہ حضرت ابو بکر بن عیاش رحمۃ اللہ علیہ کا قول ہے۔

8. کوثر سے مراد ایثار (دوسروں کو ترجیح دینا) ہے، یہ حضرت ابن کیسان رحمۃ اللہ علیہ کا قول ہے۔

9. کوثر سے مراد بلند ذکر (رفع ذکر) ہے، اور یہ ”فعل“ کے وزن پر کثرت سے ہے۔<sup>(3)</sup>

10. کوثر سے مراد اخلاقِ حسنہ ہیں جیسا کہ طبرانی کی حدیث میں ہے۔

11. کوثر سے مراد دیگر بلند مراتب ہیں جن میں مقامِ محمود، لواءِ ممدود، اور حوضِ مورد شامل ہیں۔<sup>(4)</sup>

12. کوثر سے مراد اولاد ہے۔

13. کوثر سے مراد علمائے امت ہیں۔<sup>(5)</sup>

14. کوثر سے مراد معجزات ہیں۔

3... تفسیر الماوردی 6/354

4... مرآۃ المفاتیح شرح مشکاة المصابیح، 9/509، تحت الحدیث: 5566

5... لمعات التنقیح فی شرح مشکاة المصابیح، 9/51



15. کوثر سے مراد معرفت ہے۔

16. کوثر سے مراد شفاعت ہے۔<sup>(6)</sup>

## پہلا مشہور قول

اس باب میں سب سے مشہور و معروف تفسیر یہ ہے کہ اس سے مراد جنتی نہر ہے جو اللہ پاک نے نبی کریم صلی اللہ علیہ والہ وسلم کو خاص انعام کے طور پر عطا فرمائی ہے۔ چنانچہ تفسیر خازن میں ہے:

سب سے زیادہ معتبر قول جس پر جمہور علماء کا اتفاق ہے، وہ یہ ہے کہ کوثر سے مراد جنتی نہر ہے، جیسا کہ حدیث میں وضاحت کے ساتھ بیان کیا گیا ہے۔<sup>(7)</sup>

اسی طرح المواہب اللدنیہ میں ہے: یہ (کوثر) ایک جنتی نہر ہے، اور یہی قول سلف اور خلف کے ہاں مشہور اور معروف ہے۔<sup>(8)</sup>

حضرت انس رضی اللہ عنہ سے روایت ہے کہ رسول اللہ صلی اللہ علیہ والہ وسلم نے فرمایا: جب میں جنت میں سیر کر رہا تھا، تو میں نے ایک نہر دیکھی جس کے دونوں کنارے خول دار موتیوں کے قبعے تھے۔ میں نے کہا: اے جبریل! یہ کیا ہے؟ انہوں نے کہا: ”یہ کوثر ہے جو آپ کے رب نے آپ کو عطا کیا ہے، اور اس کی مٹی خالص مشک کی ہے۔“<sup>(9)</sup>

6... الشفا بتعريف حقوق المصطفى، 1/ 52

7... تفسير الخازن لباب التاميل في معاني التنزيل، 4/ 480

8... المواهب اللدنية بالمرح المحمدية، 2/ 524

9... بخاری، 8/ 120، حدیث: 6581

تفسیر طبری میں ہے: اہل تفسیر نے ”الکوثر“ کے معنی میں اختلاف کیا ہے۔ بعض نے کہا کہ یہ ایک جنتی نہر ہے جو اللہ پاک نے اپنے نبی حضرت محمد صلی اللہ علیہ وآلہ وسلم کو عطا فرمائی ہے۔<sup>(10)</sup> اس پر مندرجہ ذیل احادیث و آثار دلالت کرتے ہیں۔

حضرت ابن عمر رضی اللہ عنہ فرماتے ہیں: ”الکوثر“ ایک جنتی نہر ہے جس کے کنارے سونے اور چاندی کے ہیں، یہ موتیوں اور یاقوت پر بہتی ہے، اس کا پانی دودھ سے زیادہ سفید اور شہد سے زیادہ میٹھا ہے۔

حضرت ابن عمر رضی اللہ عنہ سے ایک دوسری روایت ہے کہ آپ نے فرمانِ باری تعالیٰ ”إِنَّا آخِطَيْنَاكَ الْكَوْثَرَ“ (اے محبوب! بے شک ہم نے تمہیں بے شمار خوبیاں عطا فرمائیں) کے بارے میں فرمایا: ”یہ ایک جنتی نہر ہے، جس کے کنارے سونے کے ہیں، اس کا بہاؤ موتیوں اور یاقوت کے درمیان ہے، اس کا پانی برف سے زیادہ سفید اور شہد سے زیادہ میٹھا ہے، اور اس کی مٹی کستوری کی خوشبو سے زیادہ خوشبودار ہے۔“

حضرت ابن عباس رضی اللہ عنہ فرماتے ہیں: ”الکوثر“ ایک جنتی نہر ہے جس کے کنارے سونے اور چاندی کے ہیں، یہ یاقوت اور موتیوں پر بہتی ہے، اس کا پانی برف سے زیادہ سفید اور شہد سے زیادہ میٹھا ہے۔

حضرت عائشہ رضی اللہ عنہا سے پوچھا گیا کہ ”الکوثر“ کیا ہے؟ تو انہوں نے فرمایا: ”یہ جنت کے وسط میں ایک نہر ہے جس کے کنارے موتیوں اور یاقوت سے بنے محل ہیں، اس کی مٹی خوشبودار ہے، اور اس میں جو برتن ہیں وہ آسمان کے ستاروں کی تعداد

کے برابر ہیں۔“

حضرت انس بن مالک رضی اللہ عنہ فرماتے ہیں کہ جب رسول اللہ صلی اللہ علیہ وآلہ وسلم کو معراج پر لے جایا گیا، تو حضرت جبرائیل علیہ السلام آپ صلی اللہ علیہ وآلہ وسلم کو جنت میں ایک نہر کے پاس لے گئے جس کے کنارے موتیوں اور زمرد سے بنے محل تھے، اس کی خوشبو کستوری کی طرح تھی۔ آپ صلی اللہ علیہ وآلہ وسلم نے پوچھا: ”اے جبرائیل! یہ نہر کیا ہے؟“ حضرت جبرائیل علیہ السلام نے عرض کیا: ”یہ وہی کوثر ہے جو آپ صلی اللہ علیہ وآلہ وسلم کے لیے آپ کے رب نے چھپا رکھی ہے۔“ (11)

## دوسرا قول

اس باب میں دوسرا مشہور قول یہ ہے کہ اس سے مراد حوضِ کوثر ہے۔ اور اس کے متعلق بھی کثیر احادیث آئی ہیں جن میں حوضِ کوثر کے احوال کو بیان کیا گیا ہے۔ حضرت عبد اللہ بن عمرو بن عاص رضی اللہ عنہما سے روایت ہے کہ رسول اللہ صلی اللہ علیہ وآلہ وسلم نے فرمایا: ”میرا حوض (لمبائی میں) ایک مہینے کی مسافت جتنا ہے، اس کا پانی دودھ سے زیادہ سفید اور اس کی خوشبو مشک سے زیادہ خوشبودار ہے، اور اس کے برتن آسمان کے ستاروں کی طرح ہیں۔ جو اس سے پی لے گا اسے کبھی پیاس نہیں لگے گی۔“ ایک روایت میں یہ اضافہ ہے: ”اور اس کے کنارے ایک جیسے ہیں۔“

حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وآلہ وسلم نے فرمایا: تمہارے سامنے میرا حوض ہے۔ جس کے دونوں کناروں کے درمیان کا فاصلہ

جربا اور اذرح کے درمیانی فاصلے کے برابر ہے۔ کچھ راویوں نے کہا کہ یہ (جربا اور اذرح) دونوں شام کی بستیاں ہیں جن کے درمیان تین دن کی مسافت ہے۔

ایک روایت میں ہے: ”اس میں آسمان کے ستاروں کی مانند برتن ہیں، جو اس سے ایک بار پی لے گا اسے کبھی پیاس نہیں لگے گی۔“

حضرت انس رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: ”میرے حوض کے دونوں کناروں کے درمیان کا فاصلہ صنعاء اور مدینہ کے درمیانی فاصلے جتنا ہے۔“ ایک روایت میں ہے: ”یہ فاصلہ مدینہ اور عمان کے درمیانی فاصلے جتنا ہے۔“

ایک اور روایت میں آپ صلی اللہ علیہ وآلہ وسلم فرمایا: ”میرا حوض ایلہ اور صنعاء (بین) کے درمیانی فاصلے کے برابر ہے، اور اس میں آسمان کے ستاروں کی تعداد کے برابر برتن ہیں۔“

نوٹ: فاصلہ اور لمبائی کی مختلف روایات میں تطبیق کی صورت یہ ہے کہ یہ سب کثرت و وسعت کو بیان کرنے کے لیے آیا ہے، فی الواقع حوض کوثر کی لمبائی چوڑائی اور گہرائی کتنی ہے یہ تو اللہ اور اس کا رسول ہی بہتر جانتے ہیں۔

حضرت ابو ذر رضی اللہ عنہ سے روایت ہے، انہوں نے کہا: ”میں نے عرض کیا: یا رسول اللہ! حوض کے برتن کیسے ہوں گے؟“ آپ صلی اللہ علیہ وآلہ وسلم نے فرمایا: ”قسم ہے اس ذات کی جس کے ہاتھ میں میری جان ہے، اس کے برتن خاص طور پر صاف رات میں، آسمان کے ستاروں اور سیاروں سے زیادہ ہیں۔ جو اس سے پی لے گا اسے

کبھی پیاس نہیں لگے گی۔ اس میں جنت سے دونالیاں بہتی ہیں جو اس میں پانی ڈالتی ہیں، اس کا طول و عرض عمان اور ایلہ کے درمیانی فاصلے جتنا ہے، اس کا پانی دودھ سے زیادہ سفید اور شہد سے زیادہ میٹھا ہے۔“

حضرت ثوبان رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: ”پیشک میں اپنے حوض کوثر کے کنارے لوگوں کو پیچھے دھکیل رہا ہوں گا اور اہل یمن کے لیے جگہ بنا رہا ہوں گا۔ میں اپنی لاٹھی سے انہیں ہٹا رہا ہوں گا یہاں تک کہ ان پر پانی نہ (یعنی وہ پانی پی لیں)۔“

آپ صلی اللہ علیہ وآلہ وسلم سے حوض کی چوڑائی کے متعلق پوچھا گیا تو آپ نے فرمایا: ”میری جگہ سے عمان تک ہے۔“ آپ سے اس کے پانی کے متعلق پوچھا گیا تو آپ نے فرمایا: ”وہ دودھ سے زیادہ سفید اور شہد سے زیادہ میٹھا ہے، اس میں جنت سے دونالیاں آرہی ہیں، ایک سونے کی اور دوسری چاندی کی۔“

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: قیامت کے دن میری امت کے دو گروہ میرے پاس آئیں گے، اور انہیں حوض سے دور کر دیا جائے گا۔ میں کہوں گا: اے رب! میرے ساتھی! تو کہا جائے گا: تمہیں معلوم ہو کہ انہوں نے تمہارے بعد کیا کیا۔ وہ اپنے دین سے پیچھے ہٹ گئے۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: قسم ہے اس ذات کی جس کے قبضے میں میری جان ہے، میں اپنے حوض سے بعض لوگوں کو ایسے ہٹاؤں گا جیسے اجنبی اونٹ کو پانی سے ہٹایا جاتا ہے۔

حضرت حدیفہ رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: میرا حوض ایلہ سے عدن تک پھیلا ہوا ہے۔ قسم ہے اس ذات کی جس کے قبضے میں میری جان ہے، میں اس حوض سے بعض لوگوں کو ایسے ہٹاؤں گا جیسے ایک شخص اجنبی اونٹوں کو اپنے اونٹوں سے ہٹاتا ہے۔ صحابہ نے عرض کیا: یا رسول اللہ! کیا آپ ہمیں پہچانیں گے؟ آپ نے فرمایا: ہاں، تم وضو کے آثار کی وجہ سے سفید اور چمکتے ہوئے آؤ گے، یہ نشان تمہارے علاوہ کسی اور کے پاس نہیں ہو گا۔<sup>(12)</sup>

## دونوں اقوال میں تطبیق

امام فخر الدین رازی رحمۃ اللہ علیہ نے ان دونوں اقوال میں یہ تطبیق بیان فرمائی ہے کہ شاید یہ حوض جنت کی اس نہر میں نصب ہو جس کا ماقبل ذکر ہوا ہے۔ اور یہ بھی ممکن ہے کہ وہ نہر اسی کوثر کا حصہ یعنی اسی سے نکلی ہوئی ہو، تو اس صورت میں یہ حوض مثل چشمہ ہو گا۔ چنانچہ امام فخر الدین رازی رحمۃ اللہ علیہ لکھتے ہیں:

”دوسرا قول یہ ہے کہ کوثر ایک حوض ہے، اور اسی بارے میں روایات مشہور ہیں۔ (نہر اور حوض والے) دونوں اقوال کے درمیان موافقت اس طرح بیان کی جاسکتی ہے کہ شاید وہ نہر حوض میں آکر گرتی ہو، یا یہ کہ نہریں اسی حوض سے بہتی ہوں، تو اس صورت میں وہ حوض ایک منبع کی طرح ہو گا۔“<sup>(13)</sup>

اس تطبیق کی تائید امام ابن حجر عسقلانی رحمۃ اللہ علیہ نے بھی کی ہے۔ چنانچہ، فتح

12... تفسیر الخازن لباب التامیل فی معانی التنزیل، 4/480 تا 483 ملتقطا

13... تفسیر الرازی، 32/124

الباری شرح صحیح بخاری میں ہے:

اللہ پاک کا فرمان: ﴿إِنَّا أَعْطَيْنَاكَ الْكَوْثَرَ﴾ (اے محبوب! بے شک ہم نے تمہیں بے شمار خوبیاں عطا فرمائیں) اس بات کی طرف اشارہ کرتا ہے کہ کوثر سے مراد وہ نہر ہے جو حوض میں گرتی ہے، اور یہ حوض کی مادی اساس ہے، جیسا کہ اس باب کی ساتویں حدیث میں صراحت کے ساتھ بیان کیا گیا ہے۔ سورہ کوثر کی تفسیر میں حضرت عائشہ رضی اللہ عنہا کے حوالے سے اسی طرح کی حدیث آئی ہے، جس میں مزید وضاحت ہے۔

اور حوض کو ”کوثر“ کے نام سے موسوم کرنا بھی معروف ہے، جیسے کہ حضرت انس رضی اللہ عنہ کی بیان کردہ حدیث میں آیا ہے کہ ”کوثر“ حوض ہے جس پر میری امت آئے گی۔ حالانکہ ہمارے نبی کریم صلی اللہ علیہ وآلہ وسلم کے حوض کے خصوصی ہونے کا مشہور ہے، لیکن ترمذی نے سمرہ کی حدیث سے مرفوعاً نقل کیا ہے کہ ہر نبی کے لیے حوض ہے، اور اس میں اختلاف ہے کہ آیا یہ مرفوع ہے یا مرسل، اور مرسل کو صحیح سمجھا جاتا ہے۔ میں کہتا ہوں کہ مرسل بھی ابن ابی الدنیا نے حسن سے صحیح سند کے ساتھ روایت کیا ہے کہ رسول اللہ صلی اللہ علیہ وآلہ وسلم نے فرمایا: ”ہر نبی کے لیے ایک حوض ہے، اور وہ اپنے حوض پر اپنی عصا سے کھڑے ہوں گے اور اپنی امت کو دعوت دے رہے ہوں گے۔“ اور یہ کہ وہ اس بات پر فخر کرتے ہیں کہ کس کی امت زیادہ ہے۔ اور میں امید کرتا ہوں کہ میں سب سے زیادہ پیروکاروں والا نبی ہوں گا۔

اور طبرانی نے سمرہ کی حدیث کو دوسری سند سے مرفوعاً نقل کیا ہے لیکن اس میں کچھ ضعف ہے۔ ابن ابی الدنیا نے بھی ابو سعید کی حدیث سے روایت کیا ہے:

”ہر نبی اپنی امت کو بلائے گا، اور ہر نبی کا ایک حوض ہو گا۔ کچھ کے پاس بہت لوگ آئیں گے، کچھ کے پاس تھوڑے، کچھ کے پاس ایک یا دو، اور کچھ کے پاس کوئی نہیں آئے گا۔ اور میں قیامت کے دن سب سے زیادہ پیروکاروں والا نبی ہوں گا۔“

اگرچہ اس روایت میں کچھ ضعف ہے، لیکن یہ بات ثابت ہے کہ حوضِ کوثر نبی کریم صلی اللہ علیہ وآلہ وسلم کا ایک خاص شرف ہے، جس میں پانی جمع ہو گا۔ یہ خصوصیت کسی اور نبی کو نہیں دی گئی۔ سورۃ الکوثر میں اللہ پاک نے اس نعمت کا ذکر بطور احسان اور انعام کے کیا ہے۔<sup>(14)</sup>

سبحان اللہ! حوضِ کوثر کی نعمت میں نبی کریم صلی اللہ علیہ وآلہ وسلم کی امت کے لیے بھی خصوصی شرف ہے، جہاں آپ صلی اللہ علیہ وآلہ وسلم اپنی امت کو حوضِ کوثر سے پانی پلائیں گے اور جو لوگ اس پانی کو پیئیں گے وہ کبھی پیاسے نہیں ہوں گے۔ اس نہر کو ”الکوثر“ کہا جاتا ہے کیونکہ یہ کثرتِ خیر اور نبی کریم صلی اللہ علیہ وآلہ وسلم کو عطا کیے گئے بہت سے انعامات میں سے ایک عظیم انعام ہے۔

### تیسرا قول (شانِ نزول)

یہ بھی کہا گیا ہے کہ ”کوثر“ سے مراد نبی صلی اللہ علیہ وآلہ وسلم کی اولاد ہے، کیونکہ یہ سورت ان لوگوں کے جواب میں نازل ہوئی جو نبی صلی اللہ علیہ وآلہ وسلم کو اولاد نہ ہونے کی وجہ سے عیب لگاتے تھے۔ اس کا مطلب یہ ہے کہ اللہ پاک نبی صلی اللہ علیہ وآلہ وسلم کو ایسی نسل عطا فرمائے گا جو زمانے کے گزرنے کے ساتھ باقی رہے گی۔



دیکھیں کہ کتنے لوگ اہل بیت میں سے شہید ہوئے، پھر بھی دنیا ان سے بھر گئی ہے، اور کوئی نبی ایسا نہیں ہے جس کے ساتھ ایسا واقعہ پیش آیا ہو۔<sup>(15)</sup>

قطع نظر اس کے کہ سورہ کوثر کی اس آیت کی تفسیر کے بارے میں متعدد اقوال ہیں جن کی اجمالی فہرست شروع میں بیان کر دی گئی ہے۔ اور اگر ان میں سے ہر ایک قول کی تفصیل لکھی جائے تو ہر قول پر الگ الگ باب، بلکہ کتاب بھی تیار ہو سکتی ہے۔ مگر یہاں طوالت سے بچتے ہوئے محض تین مشہور اقوال کی چند تصریحات ذکر کر دی گئی ہیں، جس کے بعد اب اس کے بارے میں قول فیصل اور ایسی موافق تفسیر و تطبیق ملاحظہ فرمائیں جس سے سارے تفسیری اقوال ایک ہی قول میں جمع ہو جائیں گے۔

## قول فیصل

اگرچہ مشہور اقوال میں کوثر سے مراد حوض و نہر کوثر ہے، یونہی دیگر سب اقوال بھی تفاسیر وغیرہ میں ذکر کئے گئے ہیں مگر حق یہ ہے کہ اس میں حضور نبی کریم صلی اللہ علیہ وآلہ وسلم کی ذات مقدسہ کو ملنے والی ہر طرح کی بھلائی و کثرت شامل ہے، اور تفاسیر وغیرہ میں دیگر چیزوں کے متعلق ذکر کردہ اقوال اسی کثرت کی انواع و افراد ہیں۔ چنانچہ، اسی کی تصریح کرتے ہوئے حضرت علامہ علی قاری رحمۃ اللہ علیہ لکھتے ہیں:

”کوثر“ قَوْلُ عَلٍّ کے وزن پر ہے جس کا مطلب ہے ”کثرت“، اور اس سے مراد بہت زیادہ خیر و بھلائی ہے جو اللہ پاک نے اپنے نبی صلی اللہ علیہ وآلہ وسلم کو عطا فرمائی ہے، چاہے وہ قرآن ہو یا نبوت، امت کی کثرت ہو یا دیگر بلند مراتب۔ ان مراتب میں

مقام محمود، لواءِ حمد (حمد کا جھنڈا) اور حوضِ کوثر شامل ہیں۔ ان میں کوئی تضاد نہیں ہے، بلکہ یہ سب کوثر میں داخل ہیں، اگرچہ اس کی حوض کے معنی میں شہرت زیادہ ہے۔<sup>(16)</sup>

اسی طرح کا قول لمعات میں شیخ عبدالحق محدثِ دہلوی رحمۃ اللہ علیہ نے بھی کیا ہے۔<sup>(17)</sup> بلکہ اسی معنی کی ترجیح محدثِ بریلی، اعلیٰ حضرت امام احمد رضا خان رحمۃ اللہ علیہ کے ترجمہ سے بھی ظاہر ہوتی ہے کہ انہوں نے ”کوثر“ کا ترجمہ ”بے شمار“ سے کیا ہے، اور اسی کی طرف آپ رحمۃ اللہ علیہ کا یہ شعر بھی اشارہ کرتا ہے:

إِنَّا أَعْطَيْنَاكَ الْكَوْثَرَ

ساری کثرت پاتے یہ ہیں

مگر اس کے باوجود سورہ کوثر کو حوضِ کوثر سے جو شہرت و مناسبت حاصل ہے وہ کسی پر مخفی نہیں۔ لہذا آئندہ صفحات میں اسی کوثر سے متعلق اقوال و آثار بیان کئے جائیں گے۔

## کوثر سے متعلق چند احادیث و اقوال

حوض کے معنی ”پانی کا جمع ہونا اور بہنا“ کے ہیں، اسی سے ”حیض یعنی رحم سے خون بہنا“ ہے۔ اصطلاح میں پانی کے تالاب کو حوض کہا جاتا ہے۔<sup>(18)</sup>

حوضِ کوثر کہ نبی صلی اللہ علیہ وآلہ وسلم کو مرحمت ہوا، حق ہے۔ اس حوض کی

16...مرقاۃ المفاتیح شرح مشکاة المصابیح، 9/509، حدیث: 5566

17...لمعات التتبع فی شرح مشکاة المصابیح، 9/51

18...مرآۃ المناجیح، 7/403

مسافت ایک مہینہ کی راہ ہے، اس کے کناروں پر موتی کے قُتے ہیں، چاروں گوشے برابر یعنی زاویے قائمہ ہیں، اس کی مٹی نہایت خوشبودار مشک کی ہے، اس کا پانی دودھ سے زیادہ سفید، شہد سے زیادہ میٹھا اور مشک سے زیادہ پاکیزہ ہے اور اس پر برتن ستاروں کی گنتی سے بھی زیادہ ہیں، جو اس کا پانی پیے گا کبھی پیاسانہ ہوگا، اس میں جنت سے دو پر نالے ہر وقت گرتے ہیں، ایک سونے کا، دوسرا چاندی کا۔<sup>(19)</sup>

ایک قول یہ ہے کہ حضور کے حوض دو ہیں: ایک میدانِ محشر میں، دوسرا جنت میں، دونوں کا نام کوثر ہے۔ محشر والے حوض کا پانی مومنوں کو اعمال کے وزن سے پہلے ملے گا۔ تمام نبیوں کے الگ الگ حوض ہوں گے، حضور کے حوض کا نام کوثر ہے، کوثر کے معنی ہیں بہت ہی زیادہ۔ بعض دیگر شارحین نے فرمایا کہ حوض کوثر ایک ہی ہے جنت میں وہاں سے ایک نہر میدانِ محشر میں آئے گی (اور یہی صواب ہے)۔<sup>(20)</sup>

### کوثر پر ایمان لازم

امام ابن حجر عسقلانی رحمۃ اللہ علیہ فتح الباری میں فرماتے ہیں: علامہ قاضی عیاض مالکی رحمۃ اللہ علیہ کی پیروی کرتے ہوئے امام قرطبی نے ”المفہم“ میں فرمایا کہ ہر مکلف شخص پر یہ واجب و لازم ہے کہ وہ اس بات پر ایمان لائے کہ اللہ پاک نے نبی کریم صلی اللہ علیہ وآلہ وسلم کو حوض کوثر کے ساتھ ایک خاص فضیلت عطا فرمائی ہے۔ جس کا نام اور اس کے اوصاف صحیح احادیث میں واضح طور پر بیان کیے گئے ہیں۔

علامہ ابن حجر عسقلانی رحمۃ اللہ علیہ مزید لکھتے ہیں کہ حوضِ کوثر کے متعلق تیس سے زیادہ صحابہ کرام رضوان اللہ علیہم اجمعین سے احادیث مروی ہیں جو صحیحین اور دیگر کتابوں میں موجود ہیں۔ اور ان احادیث کو تابعین اور بعد والوں نے بھی نقل کیا ہے، اور سلف و خلف اہل سنت نے اس (حوضِ کوثر) پر اجماع کیا ہے۔ جبکہ بعض مبتدعین نے اس کی تکذیب کی ہے اور اسے ظاہری معنی پر محمول کیا ہے، اور اس کی تفسیر میں غلو کیا ہے، حالانکہ نہ تو عقلاً اس میں استحالہ ہے اور نہ ہی کوئی ضرورت ہے کہ اسے تاویل کی طرف مائل کیا جائے، یہ سلف کے اجماع کی مخالفت اور ائمہ کے مکتبہ فکر سے انحراف ہے۔<sup>(21)</sup>

### ساری امت کی کوثر پر حاضری

حضرت زید بن ارقم رضی اللہ عنہ سے روایت ہے: ہم رسول اللہ صلی اللہ علیہ وآلہ وسلم کے ساتھ تھے، ہم ایک جگہ ٹھہرے تو آپ صلی اللہ علیہ وآلہ وسلم نے فرمایا: ”تم ایک لاکھ میں سے ایک حصہ ہو، جو حوض پر آئیں گے۔“ پوچھا گیا: اس وقت تم کتنے تھے؟ انہوں نے کہا: ”ہم سات سو یا آٹھ سو تھے۔“<sup>(22)</sup>

مذکورہ بالا حدیث کے تحت مفتی احمد یار خان نعیمی رحمۃ اللہ علیہ لکھتے ہیں: اس سے حضور صلی اللہ علیہ وآلہ وسلم کی ساری امت مراد ہے کہ ان شاء اللہ ہر امتی حوضِ کوثر پر حاضر ہو گا وہاں کا پانی پئے گا، کیوں نہ پیئے کہ وہ اس کے نبی کا حوض ہے صلی اللہ علیہ وسلم۔

21...فتح الباری لابن حجر، 11/467

22...تفسیر الخازن لباب التاویل فی معانی التنزیل، 4/480

یہ فقط سمجھانے کے لیے ہے ورنہ حضور کی امت تو اربوں کھربوں کی تعداد میں ہے۔  
آج مسلمان دنیا میں قریباً ایک ارب ہیں پھر تاقیامت کتنے ہوں گے ہم اندازہ نہیں  
کر سکتے۔ (23)

## حوض کوثر کی روانی

حضرت عائشہ رضی اللہ عنہا سے روایت ہے کہ انہوں نے فرمایا: ”کوثر ایک جنتی  
نہر ہے، تو جو شخص اس کی روانی کی آواز سننا چاہے وہ اپنی انگلیاں اپنے کانوں میں  
ڈالے۔ (24)

## حوض کے چار ستون

حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وآلہ وسلم  
نے فرمایا: ”میرے حوض کے چار ستون ہیں: پہلا ستون ابو بکر کے ہاتھ میں ہے،  
دوسرا ستون عمر کے ہاتھ میں ہے، تیسرا عثمان کے ہاتھ میں ہے، اور چوتھا علی کے ہاتھ  
میں ہے۔ جس نے ابو بکر رضی اللہ عنہ سے محبت کی اور عمر رضی اللہ عنہ سے بغض رکھا،  
اسے ابو بکر رضی اللہ عنہ پانی نہیں پلائیں گے۔ (اور جس نے عمر رضی اللہ عنہ سے محبت کی اور  
ابو بکر رضی اللہ عنہ سے بغض رکھا، اسے عمر رضی اللہ عنہ پانی نہیں پلائیں گے)۔ اور جس نے عثمان  
رضی اللہ عنہ سے محبت کی اور علی رضی اللہ عنہ سے بغض رکھا، اسے عثمان رضی اللہ عنہ پانی  
نہیں پلائیں گے۔ اور جس نے علی رضی اللہ عنہ سے محبت کی اور عثمان رضی اللہ عنہ سے

23... مرآۃ المناجیح شرح مشکاة المصابیح، 7/457

24... صفۃ الجنة لابن ابی الدنیا، ص 90

بغض رکھا، اسے علی رضی اللہ عنہ پانی نہیں پلائیں گے۔ جس نے ابو بکر رضی اللہ عنہ کے بارے میں اچھی بات کہی، اس نے دین کو قائم کیا، جس نے عمر رضی اللہ عنہ کے بارے میں اچھی بات کہی، اس نے راہ حق کو واضح کیا، جس نے عثمان رضی اللہ عنہ کے بارے میں اچھی بات کہی، اس نے اللہ کے نور سے روشنی حاصل کی، اور جس نے علی رضی اللہ عنہ کے بارے میں اچھی بات کہی، اس نے مضبوط کڑی کو تھام لیا اور جس نے میرے صحابہ کے بارے میں اچھی بات کہی، وہ مومن ہے، اور جس نے میرے صحابہ کے بارے میں برے الفاظ کہے، وہ منافق ہے۔<sup>(25)</sup>

### عظیم تحفہ

تحفے تحائف اگرچہ بظاہر چھوٹے اور تھوڑی مقدار میں ہوں، لیکن اگر وہ کسی عظیم شخصیت کی طرف سے آئیں، تو وہ عظیم بن جاتے ہیں۔ جیسا کہ اگر ایک عظیم بادشاہ اپنے کسی خادم کو عزت کے طور پر ایک سیب بھی دے دے تو وہ ایک عظیم اعزاز شمار کیا جاتا ہے، یہ اعزاز اس لیے نہیں کہ خود سیب میں کوئی خاص لذت ہے، بلکہ اس لیے کہ وہ عظیم بادشاہ کی طرف سے دیا گیا ہے، جو اسے عظیم بنادیتا ہے۔ یونہی کوئی بزرگ کسی کو کوئی معمولی چیز بھی دے تو اسے عظیم سمجھا جاتا ہے۔

اسی طرح یہاں ”کوثر“ اگرچہ خود میں ہی بہت زیادہ اور عظیم تحفہ ہے، لیکن چونکہ یہ تمام مخلوقات کے بادشاہ (اللہ پاک) کی طرف سے عطا کیا گیا ہے، اس لیے اس کی عظمت اور کمال میں مزید اضافہ ہو جاتا ہے۔<sup>(26)</sup>

25... الکشف والبیان عن تفسیر القرآن، 30/362

26... تفسیر الرازی، 32/121

## محض فضل الہی

اللہ پاک نے ”أَعْطَيْتُكَ“ (ہم نے تمہیں دیا) فرمایا، نہ کہ ”أَعْطَيْنَا الرَّسُولَ“ یا ”أَعْطَيْنَا النَّبِيَّ“ یا ”أَعْطَيْنَا الْعَالَمَ“ یا ”أَعْطَيْنَا الْمَطِيعَ“ فرمایا۔ کیونکہ اگر اللہ پاک ایسا فرماتا تو یہ ظاہر ہوتا کہ یہ عطا کسی خاص وصف کی بنا پر دی گئی ہے۔ لیکن چونکہ اللہ پاک نے صرف ”أَعْطَيْتُكَ“ فرمایا، اس کا مطلب ہے کہ یہ عطا کسی شرط یا وصف پر مبنی نہیں ہے، بلکہ یہ محض اللہ کے انتخاب اور مشیت پر ہے۔<sup>(27)</sup>

## حبیب پر عطاؤں کی برسات

حضرت خلیل (ابراہیم) علیہ السلام نے کہا: {اور مجھے ان میں سے کر دے، جو چین کے باغوں کے وارث ہیں} [الشعراء: 85]، اور محبوب (حضرت محمد) صلی اللہ علیہ وآلہ وسلم سے خود اللہ پاک نے فرمایا: {ہم نے تمہیں کوثر دیا} [الکوثر: 1] اللہ پاک اپنے محبوب اور خلیل، تمام نبیوں، ساری آل اور تمام صالحین پر اپنی رحمتیں اور درود بھیجے۔<sup>(28)</sup>

## فقراء کے لیے خوشخبری

ابن ماجہ نے حضرت ثوبان رضی اللہ عنہ سے روایت کیا ہے کہ نبی کریم صلی اللہ علیہ وآلہ وسلم نے فرمایا: ”سب سے پہلے حوز کوثر پر فقراء مہاجرین آئیں گے، جن کے کپڑے میلے اور بال بکھرے ہوں گے، وہ ایسی عورتوں سے نکاح نہیں کرتے جو عیش و عشرت

27... تفسیر الرازی، 32/ 122

28... لمعات التتبع فی شرح مشکاة المصابیح، 9/ 240

کی زندگی گزارتی ہیں، اور ان کے لیے دروازے نہیں کھولے جاتے۔“ (29)

راوی کہتے ہیں کہ جب یہ حدیث حضرت عمر بن عبد العزیز رحمۃ اللہ علیہ تک پہنچی تو وہ اتنا روئے کہ ان کی داڑھی آنسوؤں سے تر ہو گئی۔ انہوں نے فرمایا: ”یہ بات طے ہے کہ میں اپنے جسم سے لگا ہوا کپڑا اس وقت تک نہیں دھوؤں گا جب تک وہ میلانہ ہو جائے، اور میں اپنے سر میں تیل نہیں لگاؤں گا یہاں تک کہ میرے بال بکھر نہ جائیں۔“ (30)

## عاشقانِ رسول و اہل بیت کے لیے خوشخبری

سفیان بن اللیل رحمۃ اللہ علیہ بیان کرتے ہیں کہ میری حضرت حسن رضی اللہ عنہ سے اس وقت ملاقات ہوئی جب وہ حضرت معاویہ رضی اللہ عنہ کے پاس سے واپس آرہے تھے۔ انہوں نے فرمایا: میں نے حضرت علی رضی اللہ عنہ سے سنا، وہ کہتے تھے کہ میں نے رسول اللہ صلی اللہ علیہ وآلہ وسلم کو فرماتے ہوئے سنا: ”سب سے پہلے حوضِ کوثر پر میرے اہل بیت اور میری امت میں سے وہ لوگ آئیں گے جو مجھ سے محبت کرتے ہیں۔“ (31)

## حوضِ کوثر سے محرومی کے اسباب

حوضِ کوثر سے محرومی کا ذکر احادیثِ مبارکہ میں کئی مقامات پر آیا ہے، جہاں نبی اکرم صلی اللہ علیہ وآلہ وسلم نے ان اعمال اور اوصاف کا ذکر فرمایا ہے جو قیامت کے دن لوگوں کو اس عظیم نعمت سے محروم کر دیں گے۔ ان میں سے چند اہم اسباب درج ذیل ہیں:

29... ابن ماجہ، 4/519، حدیث: 4303

30... الجواہر الحسنان فی تفسیر القرآن، 5/632

31... السنۃ لابن ابی عاصم، 2/348



ایک روایت میں ہے کہ نبی اکرم صلی اللہ علیہ وآلہ وسلم فرماتے ہیں: ”ولیدفعن لی رجال منکم، ثم لیختلجن دونی، فأقول: یا رب، أصحابی، فیقال لی: إنک لا تدری ما أحدثوا بعدک“، یعنی میری امت کے کچھ لوگ میرے سامنے لائے جائیں گے، میں انہیں پانی دینا چاہوں گا تو انہیں مجھ سے دور کر دیا جائے گا، میں کہوں گا: اے میرے رب! یہ میرے ساتھی ہیں، اللہ فرمائے گا: آپ نہیں جانتے کہ انہوں نے آپ کے بعد کیا کچھ ایجاد کیا۔<sup>(32)</sup>

یہ اور اس قسم کی دیگر روایات نے علماء کے درمیان اس بات پر اختلاف پیدا کیا ہے کہ ان سے مراد کون لوگ ہیں اور اس کا اصل مفہوم کیا ہے؟ علماء نے اس کے مختلف احتمالات بیان کیے ہیں:

## (1) منافقین اور مرتدین

ایک رائے کے مطابق اس سے مراد نبی اکرم صلی اللہ علیہ وآلہ وسلم کے زمانے کے منافقین اور مرتدین ہیں۔ یہ ممکن ہے کہ قیامت کے دن نبی اکرم صلی اللہ علیہ وآلہ وسلم ان لوگوں کو ان کی ظاہری نشانیوں سے پہچانیں اور انہیں اپنا امتی سمجھیں، لیکن اللہ پاک کی طرف سے بتایا جائے گا کہ یہ لوگ آپ کے بعد مرتد ہو گئے تھے اور دین میں تبدیلی کر دی تھی اس لیے انہیں حوض سے روکا جا رہا ہے۔

## (2) زمانہ خلافت میں مرتد ہونے والے

دوسری رائے کے مطابق اس سے وہ لوگ مراد ہیں جو نبی اکرم صلی اللہ علیہ وآلہ وسلم

کے زمانے میں اسلام لائے لیکن آپ صلی اللہ علیہ وآلہ وسلم کے وصال ظاہری کے بعد حضرت ابو بکر صدیق رضی اللہ عنہ کے دورِ خلافت میں مرتد ہو گئے اور حضرت ابو بکر رضی اللہ عنہ نے ان سے جنگ کی، جیسے مسلمانوں کے پیر و کار۔ نبی اکرم صلی اللہ علیہ وآلہ وسلم انہیں پہچانیں گے اور اللہ کی طرف سے بتایا جائے گا کہ یہ لوگ مرتد ہو گئے تھے۔

### (3) اہل بدعت اور بڑے گناہ گار

ایک اور رائے کے مطابق ان سے وہ لوگ مراد ہیں جنہوں نے اسلام کے اندر رہتے ہوئے بدعات ایجاد کیں یا وہ کبیرہ گناہوں کے مرتکب ہوئے لیکن شرک یا کفر کے مرتکب نہیں ہوئے۔ یہ لوگ توحید پر مرے، لیکن بدعتوں اور معاصی سے توبہ نہ کی۔ اس رائے کے مطابق یہ لوگ لازمی طور پر جہنم میں نہیں جائیں گے، بلکہ انہیں حوضِ کوثر سے بطور سزا روکا جائے گا پھر اللہ کی رحمت سے انہیں بغیر عذاب کے جنت میں داخل کیا جاسکتا ہے۔

### (4) اہل بدعت اور ظالم حکمران

امام ابن عبد البر رحمۃ اللہ علیہ فرماتے ہیں کہ اس حدیث سے مراد ہر وہ شخص ہے جس نے دین میں بدعت ایجاد کی، جیسے خوارج، روافض اور دوسرے فرقے جنہوں نے اپنی خواہشات کی پیروی کی۔ اسی طرح اس حدیث سے مراد وہ ظالم حکمران بھی ہیں جنہوں نے ظلم و زیادتی کی، حق کو پامال کیا اور کبیرہ گناہوں کا ارتکاب کیا۔ ایسے لوگ بھی اس حدیث کے مصداق ہو سکتے ہیں اور ان پر حوضِ کوثر سے دور کر دیے جانے کا خوف

## (5) عذر قبول نہ کرنا

جو شخص اپنے مسلمان بھائی کا پیش کیا ہوا عذر قبول نہیں کرتا، اس کے بارے میں حضور نبی اکرم صلی اللہ علیہ وآلہ وسلم نے فرمایا: ”جس کے پاس اس کا مسلمان بھائی اپنے کسی گناہ کا عذر پیش کرے اور وہ اس کا عذر قبول نہ کرے، تو قیامت کے دن حوضِ کوثر پر نہ آ سکے گا۔“ (34)

## (6) اہل بیت سے بغض یا حسد

وہ لوگ جو اہل بیت سے بغض یا حسد رکھتے ہیں، ان کے بارے میں بھی یہ روایت موجود ہے کہ انہیں قیامت کے دن حوضِ کوثر سے آگ کے کوڑوں سے دور کیا جائے گا۔ (35)

یہ چند اہم اسباب اور روایات ہمیں یہ پیغام دیتی ہیں کہ شریعتِ اسلامی کی کامل پیروی کرتے ہوئے غفو و درگزر کا راستہ اختیار کیا جائے، اور خلافِ شریعت اعمال سے مکمل اجتناب کیا جائے۔ اخلاص کے ساتھ اللہ پاک اور رسول اکرم صلی اللہ علیہ وآلہ وسلم کی اتباع کی جائے تاکہ قیامت کے دن حوضِ کوثر کی عظیم نعمت سے محرومی نہ ہو، بلکہ

33... تفسیر الخازن لباب التامیل فی معانی التنزیل، 4/482

34... کنز العمال، 3/378

35... المعجم الاوسط، 2/33، حدیث: 2405

شریعتِ اسلامیہ کی پابندی اور رسولِ کریم صلی اللہ علیہ وآلہ وسلم کی سچی غلامی کی بدولت  
حوضِ کوثر پر حاضری کی سعادت نصیب ہو۔

## سورۃ کوثر کے معارض کا عبرت ناک انجام

ابو یوسف القزوینی بیان کرتے ہیں کہ ایک شخص تھا جس کا نام ہذیل بن واسع تھا، وہ دعویٰ کرتا تھا کہ وہ نابغہ ذبیانی کی نسل سے ہے۔ اس نے نبوت کا دعویٰ کیا اور یہ کہا کہ اللہ پاک نے اس پر ایک وحی نازل کی ہے جو سورۃ الکوثر کے معارض (مقابل) ہے۔ ایک آدمی نے اس سے کہا: ”مجھے وہ سناؤ“، تو اس نے کہا:

”إِنَّا أُعْطِينَاكَ الْجَوَاهِرَ، فَصَلِّ لِرَبِّكَ وَهَاجِرْ، فَمَا يُؤْذِيكَ إِلَّا فَاجِرٌ“ (بیشک ہم نے آپ کو جواہرات دیے، پس اپنے رب کے لیے نماز پڑھو اور ہجرت کرو، اور تمہیں صرف فاجر ہی تکلیف دے گا)۔

اس کے بعد قسری (ایک حکومتی شخص) نے اسے پکڑ لیا، قتل کیا اور اسے سولی پر چڑھا دیا۔ پھر ایک آدمی اس کے پاس سے گزرا اور کہا:

”إِنَّا أُعْطِينَاكَ الْعِبَادَ، فَصَلِّ لِرَبِّكَ مِنْ قَعُودٍ، بَلَا رُكُوعٍ وَلَا سُجُودٍ، فَمَا أَرَاكَ تَعُودُ“ (بیشک ہم نے تمہیں ستون دیا، پس اپنے رب کے لیے بیٹھ کر بغیر رکوع اور سجدہ کے نماز پڑھو، اور میں نہیں دیکھتا کہ تم دوبارہ آؤ گے)۔

یہ واقعہ طنز و مزاح کا ایک نمونہ ہے جو ان لوگوں کے ساتھ پیش آیا جو نبوت کا جھوٹا دعویٰ کرتے تھے۔<sup>(36)</sup>

## حوضِ کوثر اور آبِ زم زم میں سے کونسا پانی افضل ہے؟

کوثر کی فضیلت و عظمت آبِ زم زم سے بھی زیادہ ہے، کیونکہ یہ ایک اخروی عظیم نعمت ہے جو مسلمانوں کو عطا کیا جائے گی جبکہ آبِ زم زم دنیاوی نعمت ہے۔

چنانچہ اس کے متعلق سیدی اعلیٰ حضرت امام احمد رضا خان رحمۃ اللہ علیہ فرماتے ہیں: ”آخرت میں عند اللہ وہی چیز قدر و منزلت والی ظاہر ہوگی جو یہاں دنیا میں بھی ایسی ہوگی۔ اور جو چیز آخرت میں افضل ہوگی وہ ہر جگہ افضل ہوگی اور جب آپ نے آخرت میں کوثر کے افضل ہونے کا اعتراف کر لیا تو ضروری ہے کہ وہ دنیا و آخرت دونوں میں افضل ہو، اور کیوں نہ ہو کہ زم زم دنیا کا پانی ہے اور کوثر آخرت کا پانی ہے اور آخرت کا درجہ اور فضیلت بڑی ہے، نیز کوثر کا پانی جنت سے نکلتا ہے۔“

قال اللہ تعالیٰ علیہ وسلم: یغث فیہ میزابان یدانہ من الجنة احدہما من ذہب والاخر من ورق رواہ مسلم عن ثوبان رضی اللہ تعالیٰ عنہ وقال اللہ تعالیٰ علیہ وسلم: الا ان سلعة اللہ غالیۃ الا ان سلعة اللہ الجنة ثم هو انفع لامتہ صلی اللہ تعالیٰ علیہ وسلم من شرب منہ لم یظماً ابدا ولم یسود وجہہ ابدا وقد امتن اللہ سبحانہ بہ علی افضل انبیائہ صلی اللہ تعالیٰ علیہ وسلم فکان افضل

یعنی حضور علیہ الصلوٰۃ والسلام نے فرمایا: کوثر میں دو میزاب (نالے) گرتے ہیں دونوں جنت سے آکر گرتے ہیں ایک سونے کا اور دوسرا چاندی کا ہے۔ اس حدیث کو حضرت ثوبان رضی اللہ عنہ سے مسلم نے روایت کیا ہے، اور حضور علیہ الصلوٰۃ والسلام نے فرمایا: غور کرو اللہ پاک کا سامان گر اس قیمت والا ہے اور اللہ پاک کا سامان جنت ہے پھر کوثر

حضور علیہ الصلوٰۃ والسلام کی اُمت کیلئے وہاں زیادہ نفع مند ہے جو بھی اسے سے نوش کرے گا کبھی پیاسا نہ ہو گا اور نہ ہی اس کا چہرہ کبھی سیاہ ہو گا، اور اللہ پاک نے کوثر کے ذریعے حضور افضل الانبیاء صلی اللہ علیہ وآلہ وسلم پر احسان فرمایا ہے لہذا کوثر ہی سب سے افضل ہے۔ (37)

آخر میں اللہ پاک سے دعا ہے کہ وہ ہمیں اپنے حبیب علیہ الصلوٰۃ والسلام کے دستِ مبارک سے کوثر کے جام پینے کی سعادت عطا فرمائے اور اپنے حبیب علیہ الصلوٰۃ والسلام کی شفاعت کے صدقے جنت الفردوس میں حضور کا پڑوس عطا فرمائے۔ آمین۔

## سید کامران عطاری مدنی کے چند مزید رسالے

- 1 63 حکایات و واقعات 2 تہجد گزاروں کے واقعات 3 ارشادات اعلیٰ حضرت
- 4 تفسیر صراط الجنان سے مانوہ حکایات و واقعات
- 5 تفسیر صراط الجنان سے مانوہ فتاویٰ رضویہ کی عبارات
- 6 آیت درود اور شانِ مصطفیٰ صلی اللہ علیہ والہ وسلم
- 7 لقمہ حرام کی تباہ کاریاں 8 حضرت حاتم ام کے واقعات 9 فضائل درود پاک
- 10 متکلموں کے لیے نصیحتوں کے مدنی پھول 11 حکایات اہیاء العلوم
- 12 کثرت سے مطالعہ کرنے والے بزرگوں کے واقعات
- 13 علم غیبِ مصطفیٰ قرآنی آیات و تفسیر کی روشنی میں
- 14 آیات احکام مانوہ از تفسیر صراط الجنان 15 حکایات روح البیان
- 16 حیات انبیاء پر عمدہ دلائل 17 سو کی تباہ کاریاں
- 18 امام اعظم کی ذہانت کے 200 واقعات 19 صفر کا مہینہ ہرگز منحوس نہیں
- 20 اخلاقِ مصطفیٰ قرآن کی روشنی میں 21 حضورِ نبوتِ پاک رضی اللہ عنہ کی 111 نصیحتیں
- 22 شانِ ولی 23 زبان کی آفات 24 خدمت والدین کا صلہ 25 توسل پر عمدہ دلائل
- 26 عدم سایہِ مصطفیٰ پر عمدہ دلائل 27 قیلولہ اور سائنس 28 حفظ قرآن کے فضائل
- 29 عاشقانِ رسول کی قبریں 30 امام احمد بن حنبل اور معمولاتِ اہلسنت
- 31 ساری کثرت پاتے یہ ہیں

### ان شاء اللہ عنقریب آنے والے رسالوں کے نام

- 1 حدیث غدیر اور حدیث منزلت کی شرعی حیثیت
- 2 تخریج احادیث فیضانِ سنت 3 مسئلہ سماعِ موثق پر علمی و تحقیقی گفتگو
- 4 تلخیص رسالہ حیات البوات فی بیان سبام الاموات
- 5 تلخیص رسالہ الامن والعلیٰ لناعق البصطفیٰ بدافع البلاء
- 6 تلخیص رسالہ تجلی الیقین بان نبینا سید المرسلین

مکتبہ افکارِ رضا

MAKTABA AFKAR-E- RAZA

+923155322470

📍 /FIQHIMASAIL2526 📱 /SYEDKAMRAN786

📞 +923169168614 📷 /IAMKAMRANMADANI